

ሰንበት ዘኡብርሃም

ነሐሴ 26 2011 ዓ.ም. (9/1/2019)

መዝሙር: ሰንበት ትዓቢ እምኩሉ ዕለት. ።

ንባባት: ዕብ 12:1-4፥ ያዕ: 2:14-ፍ፥ ግ.ሐ. 7:1-10፥ ሉቃ 12:49-53።

ምስባክ: ወሐመልማለ ለቅኔ እንላ እምሳያው፤ ዘይህቦሙ ሲሳዮሙ ለእንስሳ፤ ወለዕንላ ቋዓት እለ ይጼውዕዎ። “ሓምላይ ንጥቕሚ ደቂ ሰብ፤ ሣዕሪ ንእንስሳ የብቀኑል፤ ንዝጽውዕዎ ጨቓውቲ ኳኻት ከኣ መግቢ ይህቦም” መዝ. 147:8-9።

መዝሙር፤ ሰንበት ካብ ኩሉ ዕለታት ትዓቢ ሰብ ከኣ ካብ ኩሉ ፍጥረት ይኸብር፤ ኖኃ ኣብ ውሽጢ ታቦት እንከሎ ኣዕቢያ፤ ኣብርሃም ኣብ ቅድሚ ምስዋዕ ኣኸበራ፤ ሙሴ ንሰንበት ኣብ ሰፈር ብጽድቂ ከኸብርዎ ኣዘዘም። ጎይታ ንደመናታት ኣብ ምድሪ ብመዓልቲ ሰንበት ዝናም ከውርዱ ኣዘዘም፤ ሰንበት ካብ ኩሉ ዕለታት ትዓቢ ሰብ ከኣ ካብ ኩሎም ፍጥረት ይኸብር።

እዚ ሒዝናዮ ዘሎና ዘመን ካብ ሰነ 26 ክሳብ መስከረም 25 ዘሎ ዘመነ ክረምቲ ኢልና እንጽውዖ ኮይኑ ስሙ ከም ዝሕብር ካብ ቋንቋ ግዕዝ ዝመጸ ካብ ከርመ ዝብል እዩ። ትርጉሙ ወርታት ዝናም፤ ነጎድጓድ፤ ዘመነ ባሕር፤ ዘመነ ኣፍላግ፤ ዘመነ ጠል፤ ዘመን ደመና፤ ዘመነ መብረቅ ማለት እዩ። ነቲ ኣብ እዋናት ክረምት ዝገጥም ባህርያዊ ነገራት ብምዕዛብ ምስ መንፈሳዊ ሕይወት ኣተሓሕዞ ክነስተንትኖ ይሕግዘና። ኣብ ባሕርያዊ ነገራት ምሕረትን ፍቕሪ ኣምላኽን ርኢኻ ምኽእል። ኣብ ጽባቕ ተፈጥሮ ብምዕዛብ ነቲ ከኣል ኩሉ ኣምላኽ ዕብየቱን ክእለቱን ተዓዚብካ ክተመስግን ምኽእል ንኣና ንደቂ ሰብ ኣብ ኣምላኽ ክንቀርብ ይሕግዘና።

ወርኒ ነሐሴ ብፍላይ ፍሉይ መልእኽቲ የመሓላልፈልና፤ ዘራእቲ ኣብ ቀሪቡ ብሩህ ፍሪ ማሕረስ ዝርኣዮሉ ዕምባባታት ፍሉይ መልክዕ ንምድረ ሰማይ ኣልቢሶም ክርኤ እንከሎ ፍሉይ ምስጢር ፍጥረት ክንዕዘብ ይሕግዘና። ነዚ ኹሉ ዝገብር ኣምላኽ ክነመስግኖ እሞ ኣብኡ ኣሚና ምስኡ ዘሎና ርክብ ክንሕድሶ ዝሕግዘና እዋን ኢና ዘሎና።

ኣብዚ እዋን ብፍሉይ ካብ ነሐሴ 10(ማኅበረ በኩር) - 28 ዘሎ ኣብርሃም፤ እንላ ቋኣት፤ ደሰያት፤ ዓይነ ኩሉ ዝብል ሰናብቲ ሒዞ ይርከብ ነናቱ መልእኽቲ ዝሓዘ እዩ። ሰብ ክቡር ፍጥረት እዩ ኣምላኽ ፍሉይ ፍቕሪ ስለ ዝገበረሉ ካብ ኩሎም ፍጥረታት ክቡር ይብሃል። ነዚ ፍሉይ ተፈጥሮ ኣምላኽ ንፍሉይ መደብ እዩ ንሰብ ሂብዎ። ተኻፋይ ጸግኡን መዋርሶቱን ገሩ ብሂጉ ፈጠርዎ። ተፈጥሮና ከስ ምስ ኣምላኽ ክነብር እዩ። ፍቕሪ ኣምላኽ ኣብ ኩሉ ተፈጥሮን ኣብ ኩሉ ሕይወትናን ክንግዘቦ ንኽእል። ክረምቲ ፍሉይ መልክዕን ትእምርትን ይርኣዮ። ዘራእቲ እንተ ረኤና ከምኡ ደመናታትን ባህሪ ክራማት ኩሉ ንምስጢር ተፈጥሮና ክብ የብሎ። ነዚ ባሕርያዊ ነገራት ተዓዚብና ናብ ኣምላኽ ክንምለስ እዩ እቲ መልእኽቲ።

ሓንቲ ሕይወታ ንኣገልግሎት ኣምላኽ ዘወፈየት ሰበይቲ ንሕሙማትን ኣብ ዓራት ዝማሰኑ ብምብጻሕ፤ ንሽማገሌታትን ስንኩላትን ብምሕጋዝ ፍልጥቲ ዝነበረት ሕማም ብርኪ ገራ ኣጥረሽን

ክትገብር ተነገርዋ። እቲ ዝገበረቶ ኦፕሬሽን ከምቲ ዝተደለ ከሕውያ ኣይተረኽበን እኳ ድኣ ቃንዛን ካልእ ጸገማትን ፈጢሩ ከም ዘይትንቀሳቕስ ገርዋ። ባዕላን ኣዕሩኽታን ኦፕሬሽን ጽቡቕ ክኸደላ ብሓባርን ብግልን ጸልዮምላ እንተ ኾነ መልሲ ጸሎት ኣይተረኽበን። እዛ ሰበይቲ ፍሉይ ፍቕሪ ኢየሱስ ስለ ዝነበራ ናይ ግላ ዓርካ ገራ እያ ትርእዮ ዝነበረት፤ እንተ ኾነ ጸሎታ ብዘይምስምዑ ተሰፋ ቆሪጻ ሕዝታትን ኩሉ ጊዜ ዘይሕጉስትን ኮይና ትርእ ነራ። ሓደ መዓልቲ ኣብ ርእሳ ተመሊሳ ኩሉ እትሓስቦን እትኾኖን ርእያ ምስ ኣበነፍሳ ጸገማታን ኣተሓሳስባን ከተካፍል ከደት። ኣበነፍሳ ኩሉ ምስ ሰምዕዎ ኣብ ጸሎት ክትኣቱ እሞ ንዓርካ ኢየሱስ ስለምንታይ ከምዚ ክትከውን ደልዩ ክትሓቶ ነገርዋ። ከምኡ ኸኣ ገራ። ንጽባሒቱ ኣበ ነፍሳ ምስ ረኽብዎ ኣብ ክንዲ እቲ ብርቱዕ ቃንዛ ዝነበራ ገጸ ተቐይሩ ሕጉስትን ፍሕሽውትን ኣብ ኩሉ ገጸ ሰላም መሊእዎ ክርእ ረኽብዎ። እንታይ ከም ዝበለኒ ትፈልጡዶ እናበለት ንኣበ ነፍሳ ዝተባህለቶ ክትነግሮም ጀሚራ። ኣብቲ ዝተሰቐለ ኢየሱስ እና ጠመትኩ ቃንዛ እግረይ ክነግሮ እንከሎኹ ናተይ ዝገደደ እዩ ነሩ ኢሉኒ ኢላቶም።

ኣብ ገለ እዋን ነቲ ተጓጎፍና ዘሎ ጸገም ጥራሕ ክንርኢ ኣይሕግዘናንን እዩ ከማና ካባና ዝገደዱ ከም ዘለዉ ክንፈልጥ ጽቡቕ እዩ። ከምቲ ሓደ ሰብኣይ ሳእኒ የብለይን ኢሉ ዘማርር ዝነበረ እግሪ ዘይብሉ ምስ ረእየ ንኩነታቱ ዘመስገነ ንሕና እውን ከምኡ ክንገብር ኣሎና። ስለምንታይ እዚ ረኽብኒ ስለምንታይ እዚ ተበሃልኩ ኢልና ክነግር የብልናን።

ኣብ ዓለም ብዘይ ቃንዛ ክንበር ዘይክኣል እዩ ክፍሊ ምድራዊ ሕይወትና እዩ፤ ግን ኣብ ክብሪ ገጹ ዝወስድ መገዲ እውን እዩ። ብዘይ መስቀል ኣኽሊል ክብሪ የለን።

ኣብ ትንቢት ኤርምያስ 20:7-9 ዘሎ ኤርምያስ ብቲ ዝገጠሞ ጸገማት ኣብ ልዕሊ ጸዋዕትኡ ክገረምርም ንኣምላኽ ክወቅስ ይሰማዕ። “ኣ እግዚኣብሔር ንስኻ ጠበርካኒ ኣነ እውን ተጠበርኩ” ይብል። እግዚኣብሔር ከም ዘጠፋፍኦ ገሩ ይዛረብ መላገጽን ንዑቕን ገበርካኒ እናበለ ብሰንኪ መጸዋዕታኡ ዝረኽቦ ጸገም ይገልጽ። በዚ ምኽንያት ነቲ ኣምላኽ ዝሃቦ መጸዋዕታ ክሓድግ ይደሊ ግን ኣብ ውሽጡ ነቲ ኣምላኽ ዝደልዩ ክገብር ይድርኹ። ኣብ ተልእኮኡ ብሰማዕቲ ተነጺጉ ተጸሊኡ፤ ክቕትልዎ ይደልዩ ነሮም፤ ተኸትኪቱ ምእንቲ ክመውት ኣብ ዔላ ተደርብዩ ካብ ኣዕርኽቱን ኣዝማዱን ተነጺሉ እዚ ኹሉ ኣብ ኣምላኽ ክምለሱን ጌግኦም ኣግሂዱ ስለ ዝነገሮም እዩ ገጢሞም። ድላይ ኣምላኽ ክነለሊ ክንኣልፎ ዝግብኣና ፈተናን መስቀልን ኩሉ ጊዜ ምስ ገጠመና እዩ።

ኣብ ትውፊት ክርስትና እዚ ናይ ኤርምያስ ስቓይ ኣምሳል ናይ እቲ ክርስቶስን ሰዓብቱን ዝገጥሞ ኮይኑ እዩ ዝርእ ነሩ። ንሓቀኛ ነብይ ኣምላኽ ዝጸበዩ መከራን ስደትን ስቓይን ኣብ ኤርምያስ ተራእዩ። ንነፍሲ ወከፍና ክንሰግሮ ዝግብኣና ስቓይን ፈተና ይገጥመና እዩ። ኣብቲ ጽንኩር እዋን ንድላይ ኣምላኽ ክንገብር ንቃሉ ክንሰምዕ ልብና ክንከፍት ኣሎና።

ኣብዚ ናይ መጨረሻ ሰንበት ቃል ኣምላኽ ነቲ ክርስትያን ብምጃና ዝጓነፈና ቃልስን ጸገማትን ክንሓስቡሉ የዘኻኸረና። ንክርስቶስ እንኸተሎ መገዲ ተጻይነትን ጸገማትን ኩሉ ጊዜን ኣብ ኩሉ ቦታን ዝመልኦ እዩ። ምናልባት ኣብ ክርስትናና ጸገም ዘየለ እንተ ኾነ ምናልባት ከምቲ ግብኡ ንነብሮ ዘየለና ከይንኸውን ክንሓስብ ኣሎና። ንክርስቶስ ክንስዕብ እንተ ድኣ ኾና ነቲ ብዝያዳ ዋጋ ናይ እቲ እነፍቅሮ/እንፈትዎ ክንከፍል ዝሓተና ክኸውን ይግባእ።

እንደገና ካብ ኤርምያስ 38:4-10 ዘሎ እንተ ኣንቡብና ስቓይ እንይታይ ከም ዝኾነ ብቲ ኢየሩሳሌም ቅድሚ ብባቢሎናውያን ምትሓዛ ዝተዋህበ ትእምርቲ ይነግረና። ኤርምያስ ነቶም ሓቕን ብዛዕባ ክፍኡቶምን ክሰምዕዎ ዘይደልዩ ዝነበሩ ገሊጹ ብዘይፍርሒ ክነግሮም ዓቢ ትብዓት

አድልዎም። ብፍላይ ነቶም መራሕቲ ተነስሎ ኣብ ኣምላኽ ተመለሱ ኢሉ ክነግሮም እንከሎ ንቕትለቱ እዮም ተሰማሚዖም።

ኤርምያስ ነቲ ንጉሥ መራሕ ሃገር መልእኽቲ ኣምላኽ ክነግሮ እዩ ተነገሩ። ኣብቲ ጊዜ ይሁዳ ኣብትሕቲ ግዝኣት ባቢሎን እያ ነራ፤ እቲ ድኹም ንጉሥ ይሁዳ ዝነበረ ሴዴቅያስ ምስ ካልኣት ጸላእቲ ባቢሎን ኮይኑ ክዋጋእ ተሰማሚዑ። ኤርምያስ ነዚ ሓሳብ ንጉሥ ዕሽነትን ፍጹም ጥፍኣት ከምጽአሎም ከምዝኾነ ኣግሂዱ ነገርዎ፤ ሓሳቡ ክቕይር እውን ነገርዎ። ባቢሎናውያን ከም ዝሰዕሩን ንኢየሩሳሌም ከም ዘጥፍእዎን ነገርዎ። ኤርምያስ ደጋጊሙ ኣብ ክንዲ ናዕቢ ዝገብሩ ካብ ኃጢአተኛ መገዲ ሕይወቶም ክምለሱ ንሱ ኸኣ እቲ እንኮ ኣማራጺ ድሕነቶም ከምዝኾነ ነገርዎ። እቶም መሳፍንቲ ሃገር ንንጉሥ ኤርምያስ ንኹሉ ህዝብን ተዋጋእትን ተስፋ የቐርጹም ኣሎ፤ ክሕደት ኣብ ልዕሊ ሃገር ይፍጽም ኣሎ እሞ ነዚ ሰብኣይ እዚ ኣቕትሎ ደኣ በልዎ። ሽዑ ኣሕሊፉ ዝደለኸምዎ ግበርዎ እናበለ ሃቦም፤ ንሶም ከኣ ምእንቲ ክመወት ኣብ ዔላ ደርበይዎ፤ እንተ ኾነ ሓደ ኢትዮጵያዊ ኣድሓኛ። ኣምላኽ ነቶም ዘፍቅርዎ ፈጸሙ ኣይሓድጎምን እዩ።

ኣብ ዝተነበ ወንጌል ካብ ሉቃስ ኢየሱስ ኣብ ጉዕዞ መገዲ እንከሎ ንሓዋርያቱ ተኸተልቱ ብምዃኖ ክገጥሞ ዘለዎ ኣቐዲሙ ነገርዎም። ቅ. ሉቃስ ሰማዕቱ በቲ ሰለስተ ዘሰንብድ ቃላት ኢየሱስ ዝበሎ ከም ዝሰንበዱ ይነግር። መጀምርያ እዚ እየሱስ ዝበሎ ምስቲ ኣቐዲሙ ብዛዕብኡ ዝተባህለ ዝጸረር ይመስል፤ እንተ ኾነ ኣተኩርና እንተ ሰማዕናዮ ናይ እዚ ዝገራጮ ዝመስል ሓቂ ክንርኢ ንኽእል ኢና፤

ከም ሓቂ ክንርእዮ እንተ ኾና ናይ ሎሚ ወንጌል ካልእ ገጽ ኢየሱስ ወይ ፍሉይ እንታይነት ዝገልጽ እዩ። እዚ እቲ ጥዑም ብሩህ ፈቃር ገጽ ኢየሱስ ኣይከኖነን። እዚ እቲ ዘቃጽል ፈቃርን ዝስቀል ክርስቶስ እዩ። እዚ እቲ ቅቡእ ምእንቲ ሓቅን ፍትሕን ርትዕን ኢሉ ዝቃለስ፤ እዚ እቲ ብዘይ ዝኾነ ቅድመ ኩነት ኣብ ሓቂ ደው ዝበል እዩ። ንሱ ሓቂ ተዛሪቡ ዋጋ ሓቂ ከኣ ከፊሉ።

1. ናብ ምድሪ ሓቂ ክኹዑ እየ ዝመጸእኩ፤ ሕጂ ቐልጢፋ እንተ ትነደለይ ክንደይ ምተሓጎስኩ።

ኣብ ኣተሓሳስባ ኣይሁድ ብዙሕ ጊዜ ሓቂ ኣምሳል ፍርዲ ኣምላኽ ኣብ ርእሲ እቶም ንቃሉ ዝሕልዉን ዘይሕልዉን እዩ። ከምቲ ሓቂ ካብ ወርቂ ነቲ ምስኡ ለጊቡ ዘሎ ርስሓት ዘጽርዮ፤ ቃል ኣምላኽ ምሕላው ከኣ ንጥዑያት ሰባት ካብ ሕማቓት ይፈልዮም። ኢየሱስ ናይ መንግስቱ ምምጻእ ከም ናይ ፍርዲ ጊዜ ይቆጽር። ኣይሁድ ኣምላኽ ንኻልኣት ነገስታትን ንኣኣምን ብዝተፈላለየ ፍርዲ ከም ዝፈርዶም ይርድኡ ወይ ይእምኑ፤ ሕሩታት ህዝቢ ኣምላኽ ስለ ዝኾኑ ካብ ዝኾነ ከም ዘንጽሖም ገሮም ይሓስቡ ነሮም። እንተ ኾነ ንፍርዲ ኢየሱስ ክንኣሊ ኢልና እንምጽኦ ዝኾነ ነገር ዘምጽኦ ለውጢ የብሉን።

2. “ዝጥመቕ ናይ መከራ ጥምቀት ኣሎኒ ፍጻሜ ክሳብ ዝበጸሕ ግና ከመይከ ዘይጭነቕ” ክብል እንከሎ ኢየሱስ ኣብ ሩባ ዮርዳኖስ ካልኣይ ጊዜ ክጥመቕ እየ ማለቱ ኣይኮነን ዘስምዕ። ጥምቀት ዝብል ቃል ፍጹም ወይ ምሉእ ምጥሓል ወይ ብምሉእ ኣብቲ እተጠመቐካዮ ምእታው እዩ ዘስምዕ። ኢየሱስ ከኣ ኣብዚ ርድኢት መሰረት ገሩ እዩ ዝብሎ ዘሎ። መስቀል ብቐጻሊ ኣብ ቅድሚ ሳይኑ ወይ ሕልንኡ ኣሎ። እዚ ምስቲ ኣብ ኢየሩሳሌ ዝጸበዮ ዘሎ ውርደትን ስቓይን ሞትን ትንሣኤን ኣተሓሕዝና ከም ጥምቀት ክንርእዮ ኣሎና። ንሱ ብምልኡ ኣብኡ ኣብ ሕማማቱን ሞቱን ኣትዩ ኣብ ትንሣኤኡ ዘምርሕ እዩ። ኢየሱስ ንጥምቀቱ ነቲ ዝወርዶ ስቓይ ዘመልክት ገሩ ኣይረኣዮን፤ ነቲ ኣብ ነፍሲ ወከፍና ዘውርዶ ሓባራዊ ሳዕብን እዩ ዘመልክት።

በዚ መገዲ ኢየሱስ ነቲ ዘልኦ ሃረርታ ምእንታና ኢሉ ዘሕልፎ ሕይወቱ ከም ጥምቀት ገሩ ይገልጻ። ንሱ ብዓወት ኣብ ልዕሊ ሞት ክትንስእ እዩ ዳግም ከኣ ኣይክመውትን እዩ። ንሕና እውን ኣብ ጥምቀቱን ሞቱን ዝሓበርና ብኡ ኣቢልና ንኃጢአት ዝሞትና ብዳግም ብጸጋ ዝተወልድና ኢና። ኢየሱስ ነቲ ኣብኡ ዘሎ ዝነድድ ሃልሃልታ ፍቕሩ ክትንክፈና እሞ ልክዕ ከምኡ ንሕና እውን ሓደ ዓይነት ፍቕርን ሃረርታን ኣብ ስፍሓት ወንጌልን ንድላይ ኣምላኽ ኣብ ኩሉ ክነብጽሕ እዩ ድላዩ። ንሱ መልእኽቱ ኣብ ኩሉ ከበጽሕ ይደሊ ንሕና ኽኣ ኢና መልእኽቱ እነብጽሕ። ካልእ መልእኽቲ ነብጽሑ ወይ ልኡኻት ካልእ ኮና ከይንህል ክንሓሰብ ኣሎና።

3. ናብ ምድሪ ሰላም ከምጽእ ዝመጸእኩዶ ይመስለኩም ኣሎ፤ ምፍልላይ ደኣ እምበር ሰላም ከምጽእ ኣይ ኮንኩን ዝመጸእኩ።

እዚ ኣዘራርባ ኢየሱስ ዝርብሽን ምስ መልእኽቲ ወንጌል ዝጸረርን እዩ ዝመስል። ኢየሱስ ሰላም ከምጽእ ኣይመጸእኩን ክብል እንከሎ ነቲ ኣብ ግዚኡ ዝነበረ ባዶ ዝኾነ ሰላም እዩ ዘስምዕ። ሰላም ፍረ ውግእን ንኽጥዕመካ ኢልካ እትኣትዎ ውዕልን፤ ኣብኡ ዓመጽን ጭቆናን ብግሁድ ዝርአዮ ኣይኮነን። ብሓቂ ክንርእዮ እንተ ኾና ኢየሱስ ንሰላም ዝቋወም ኣይኮነን። ብኣንጻሩ ንጉሠ ሰላም እዩ፤ ንሱ ነታ ብሕድገት እትመጽእ ሰላም ከቕውም እዩ መጺኡ። እዚ እዩ ንሓዋርያቱ ዝተመነየሎም “ሰላመይ እኃድገልኩም ኣሎኹ፤ ሰላመይውን እህበኩም ኣሎኹ፤ እቲ ኣነ ዝህበኩም ዘሎኹስ ከምቲ ዓለም እትህቦ ኣይኮነን፤ ኣይትሸበሩ ኣይትፍርሁ” (ዮሐ 14:27)።

ብኻልእ መገዲ ምፍልላይ ከምጽእ እዩ ዝመጸእኩ ክብል እንከሎ ብዛዕብ እቲ ብሰንኩ ንመልእኽቱ ብምስማዕ ዝመጽእ ፍልልይ ኣብ መንጎ እቶም ዝቕበልዎን ዝነጽግዎን፤ ኣብ መንጎ እቶም ቅጉዓትን ዘይቅጉዓትን ዝመጽእ እዩ ዘመልክት። ኣብ መንጎ እዞም ክልተ ጋንታታት ኩሉ ጊዜ ቀጻሊ ውግእን ፍልልይን ኣሎ። ሓደ ዓለም ኣብ ኣምላኽ ክትምለስ መገዲ ኣምላክ ክትሕዝን ክትሰምዕን ክጽዕር እንከሎ እቲ ሓደ ኽኣ ክድቁስ ከዕኑ ንግሃነም ክትወርድ ይጽዕር። እቶም ክልተ ጋንታ ኣብ ክልተ ዝተፈላለዩ ክፍሊ ዓለም ኣይነበሩን እዮም፤ ጎኒ ጎኒ ኣብ ሓደ ኣከባቢ፤ ኣብ ትሕቲ ሓደ ገዛ እዮም ዝነበሩ፤ ብሓቂ ክንርእዮ ከሎና ኣብ ሕይወት ሓደ ሰብ ጽቡቕን ክፉእን ብሓደ ኣብኡ ይርከቡ። ኢየሱስ እዚ ክብል እንከሎ ኣብ መንጎ ስድራታት ብሰንኩ ነቲ ንሱ ዝብሎ ዝቕበሉ ዝቃወሙን ዓቢይ ፍልልይ ከመጽእ እዩ። ዝቕበልዎ ዝነጽግዎን፤ ብሓቂ ክንርእዮ ከሎና ብሰንኪ ወንጌል ኢየሱስ ኣብ መንጎ ብዙሓት ስድራታት ፍልልይ ክፍጠር እንከሎ ዘሕዝን ቃንዛ እዩ።

ኢየሱስ ኣብዚ እንነብሮ ዓለም ከም ኣርድእቱ ክንጉዓዝ ከሎና ንሱ እቲ እንኮ ኣርኣያና፤ ሞደልና፤ ኣብነትና እዩ። ኣብ መልእኽቲ ዕብራውያን ዝተነበትና ዘዘኻኸሮ ናይ ሓደ ሓቀኛ ክርስትያን ክነብሮ ዘለዎ ሕይወት ክገልጽ እንከሎ፤ “ናብቲ ጎፍረት ዘበለ ንዒቁ ምእንቲ እቲ ኣብ ቅድሚኡ ዘሎ ሓጎስ ኢሉ ኣብ መስቀል ሙማት ዝተዓገሠ፤ ኣብ የማን ኣምላኽ ዝተቐመጠ፤ ናይ እምነትና ጀማርን ፈጻምን ዝኾነ ኢየሱስ ንጠምት” ይብል። ከም ቃል ኣምላክ ክነብር ኣሎና። ስለዚ “ብቲ ኣብ ቅድመና ተሓንጺጹልና ዘሎ መቀዳደሚ ኽኣ ብትዕግስቲ ንጉየ” ይብል። በዘን ቃላት ገሩ ቅ. ጳውሎስ ንኢየሱስ ኣርኣያና/ኣብነትና ገርና ሕይወትና ክንመርሕ ይላበወና። ኢየሱስ ሎሚ እውን ከበራትዓና ኢሉ ኣብ ጎኒ ነፍሲ ወከፍና ኣሎ። ንጉዕዞ እምነት ክንጉዓዝ እንከሎን ነቲ ዝገጥመና ፈተናታትን ተጻብኦን ንበይንና ኣይኮናን። ኢየሱስ መስቀል ተሰኪሙ ክጉዓዝ እንከሎ ኩኖ መስቀል ዘሎ ሓጎስ ክብርን ስለ ዝረአየ እዩ፤ ንኣና እውን ኣብዚ ኣሚና መስቀልና ክንጸውር እሞ ብሓቂ ክንጉዓዝ ይደልየና። ኣብ ቃል ኢየሱስ ምሉእ እምነት ገርና እንተ ተጎዓዝን እቲ ዝጸበየና ሓጎስ ከም እንረክብ ባዕሉ ኢየሱስ ይገልጻልና።

አምላክን ንህዝቢ አይሓድግን እዩ። ንክፍላት ንጽልእን ንኃጢአትን ኣብዚ ዓለም ዘሎ እንተ ተዋጋእና ኣምላክ ኩሉ ጊዜ ምሳና ኣሎ ኣይክሓድገናን እዩ። ኣብዚ ሓሳባት መሰረት ገሩ ጸሓፋይ መልእኽቲ ዕብራውያን እናኣበራትዎ ፍርሕን ምጥርጣርን ከይንገብር የጠንቕቅና። ስለዚ ሎሚ እውን ምርጫና ኢየሱስ ገርና ኣብ መዓልታዊ ሕይወትና ብሓሳብና ብቃልናን ግብርናን ክንምስክሮ ቃል ንእቶ። ድሕሪኡ እቲ ኣብ ቅድሚኡ ዘሎ ሓጎስ ኣብ ቅድመና እውን ከኸውን እዩ።

እምብኣር ኢየሱስ ሎሚ ምርጫና ንእኡ ወይ ወይ ኣንጻሩ ክንገብር ይሓተና ኣሎ። ኣብ መንጎ ቦታ የለን ሓዲኡ ክንመርጽ ኣሎና። **“እቲ ምሳይ ዘይኮነ መቀናቕንተይ እዩ፣ እቲ ምሳይ ዘይእክብ ከእ ይብትን”** (ማቴ 12:30) ይብለና። ሕጂ እንገብሮ ምርጫ ኣብ ዘለዓለማዊ ሕይወት ሳዕብን ኣልኦ። ከም ቃሉ እንተ ነበርና ዘለዓለማዊ ሕይወት ከም እንወርስ የረጋግጻልና ኣንጻሩ እንተ ኸድና ግን ኩነኔ እዩ ዝጽበየና ስለዚ ምርጫና ነጸብኛ። **“ነቲ ንኣይ ዝኣቢ ንቐለይውን ዘይቕበል ዚፈርዶ ኣሎ እዚ ኣነ ዝሃረቦ ዘሎኹ ቃል ንሱ ቦታ ዳኅረይቲ መዓልቲ ኺፈርዶ እዩ”** (ዮሐ 12:48) ይብለና።

ኣብ ዓመተ ሉቃስ ወዲእና ዓመት ዮሐን ክንጅምር ኣብ እንቀራረበሉ ዘሎና እዋን ነፍሲ ወከፍና ኣብ መገዲ ኣምላክ ዘትሕዘና መገዲ ክንጸንዕ መብጽዓና ንሓድስ። ኣዲንትና ኣብ ኣምላክ ገርና ጉዕዞ ሕይወትና ንምራሕ ምክንያቱ ንሱ መገድን ሓቅን ሕይወትን እዩ። ብዘይካ ብስም ኢየሱስ ካልእ ድሕነት የለን። ኢየሱስ ጥራሕ እዩ ብምልኡ ሓቂ ብዛዕባ ኣምላክን ሰብን ክገልጸልና ዝክእል ወላ እኳ ንሕና ብምሉእ ክንርድኦ ኣይንክኣል። ንሓቁ ክንፈልጥን ኣብ ሓቂ ጸኒዕና ክነብር ክሕግዘና ክንጽሊ ኣሎና።

ኦ ኣምላክ ንኹሉ ዝሃብካና እናኣመስገና ነዚ እንኣትዎ ዘሎና ሕዲስ ዓመት ባርኸልና ሰላምን ፍቕርን ኣንግሰልና። ንቤተ ክርስቲያንካ ብመንፈስካ መሪሕካ ጽንዓትን ብቅድስናን ምልኣልና።

ኣባ ንጉሠ ፍሥሓ